

प्रतिष्ठानपुराधिपतिसातवाहननृपचरित्रम् ।

६१

३४. प्रतिष्ठानपुराधिपतिसातवाहननृपचरित्रम् ।

अथ प्रसङ्गतः परसमयलोकप्रसिद्धं सातवाहनचरित्रशेषमपि किञ्चिदुच्यते—

श्रीसातवाहने क्षितिं रक्षति पञ्चाशद्वीराः प्रतिष्ठाननगरान्तस्तदा वसन्ति सः । पञ्चाशच्च नगराद्बहिः । इतश्च तत्रैव पुरे एकस्य द्विजस्य सूनुर्दण्डुरः शूद्रकाख्यः समजनि । स च युद्धश्रमं दर्पात्कुर्वाणः पित्रा खकुलानुचितमिदमिति प्रतिषिद्धो नास्थात्¹ । अन्येद्युः सातवाहननृपतिर्वापलाखंडलादि-पुरान्तर्वर्ति-वीरपञ्चाशदन्वितो द्विप-5
पञ्चाशद्वस्तप्रमाणं शिलां श्रमार्थमुत्पाटयन् दृष्टः पित्रा समं गच्छता द्वादशाब्ददेशीयेन शूद्रकेण । केनापि वीरेणाङ्गुलचतुष्टयम्, केनचित्खड्गुलान्यष्टौ [वा] शिला भूमित उत्पाटिता । महीजानिना त्वाजानु नीता । इत्यवलोक्य शूद्रकः स्फूर्जद्विजितमवादीत्—भो भो ! भवत्सु मध्ये किं शिलामिमामा मस्तकं न कश्चिदुद्धर्तुमीष्टे ! । तेऽपि सेर्ष्यमवादिषुर्यथा—त्वमेवोत्पाटय, यदि समर्थमन्योऽसि । शूद्रकस्तदाकर्ण्य तां शिलां वियति तथोच्छालयान्चकार यथा सा दूरमूर्ध्वमगमत् । पुनरवादि शूद्रकेण—यो भवत्खलंभूष्णुः स खल्विमां निपतन्तीं स्तभ्नातु² । सातवाहनादिवीरैर्मयोद्भ्रान्तलोचनैरूचे 10
स एव सानुनयम्, यथा—भो महाबल ! रक्ष रक्षास्माकीनान् प्राणानिति । स पुनस्तां पतयातुं तथा मुष्टिप्रहारेण प्रहतवान् यथा सा त्रिखण्डतामन्वभूत् । तत्रैकं शकलं योजनत्रयोपरि न्यपतत् । द्वैतीयकं च खण्डं नागह्वदे³ । तृतीयं तु प्रतोलीद्वारे चतुष्पथमध्ये निपतितमद्यापि तथैव वीक्ष्यमाणमास्ते जनैः । तद्विलसित⁴चमत्कृतचेताः क्षोणिनेता शूद्रकं सुतरां सत्कृत्य पुरारक्षकमकरोत् । शस्त्रान्तराणि प्रतिषिध्य⁵ दण्डधारस्तस्य दण्डमेवायुधमन्वज्ञासीत् । [स] च शूद्रको बहिश्चरान् वीरान् पुरमध्ये प्रवेष्टुमपि न दत्तवान्, अनर्थनिवारणार्थम् । अन्यदा स्वसौधस्योपरितले शयानः 15
सातवाहनः क्षितिपतिर्मध्यरात्रे शरीरचिन्तार्थमुत्थितः पुराद्बहिःपरिसरे करुणं रुदितमाकर्ण्य, तत्प्रवृत्तिमुपलब्धुं कृपाणपाणिः परदुःखदुःखितहृदयतया गृहान्निर्गमत् । अन्तराले शूद्रकेणावलोक्य सप्रश्रयं प्रणतः, पृष्ठश्च महानि-
शायां निर्गमनकारणम् । धरणीपतिरवदद्—यदयं बहिः पुरः परिसरं करुणक्रन्दितध्वनिः श्रवणाध्वनि पथिकीभावमनुभवन्नस्ति, तत्कारणप्रवृत्तिं ज्ञातुं व्रजन्नसीति राज्ञोक्ते; शूद्रको व्यजिज्ञपत्—देव ! प्रतीक्षपादैः स्वसौधालङ्कारणाय पादोऽवधार्यतामहमेव तत्प्रवृत्तिमानेष्यामीत्यभिधाय वसुधानायकं व्यावर्त्य स्वयं रुदितध्वन्यनुसारेण पुराद्बहिर्गन्तुं 20
प्रवृत्तः । पुरस्ताद्भजन् दत्तकर्णो गोदावर्याः श्रोतसि कञ्चन रुदन्तमश्रूषीत् । ततः परिकरबन्धं विधाय शूद्रकः तीर्त्वा यावत्सरितो मध्यं प्रयाति तावत्पयःपूरप्लाव्यमानं नरमेकं रुदन्तं वीक्ष्य बभाषे—भो ! कस्त्वं किमर्थं च रोदिषीत्यभिहितः स नितरामरुदत् । अतिनिर्वन्धेन पुनः पृष्ठः स्पष्टमाचष्ट—भोः साहसिकशिरोमणे ! मामितो निष्काश्य भूपतेः समीपं प्रापय, येन तत्र स्ववृत्तमाचक्षे—इत्युक्तः शूद्रकस्तमुत्पाटयितुं यावदयतिष्ठ, तावन्नोत्पटति सः सः । ततोऽधस्तात् केनापि यादसा मा विष्टतोऽयं भवेदित्याशङ्क्य, सद्यः कृपाणिकामधो वाहयामास शूद्रकः । तदनु शिरोमात्रमेव 25
शूद्रकस्योद्धर्तुः करतलमारोहलघुतया तच्छिरः प्रक्षरद्विधरधारमवलोक्य शूद्रको विषादमापेदानश्चिन्तयति स—धिग् मामप्रहर्तारि प्रहर्तारम्, शरणागतघातुकं चेत्यात्मानं निन्दन् वज्राहत इव क्षणं⁶ मूर्च्छितस्तस्यौ । तदनु समधिगतचैतन्यश्चिरमचिन्तयत्—कथमिवैतत् स्वदुश्चेष्टितमवनिपतये निवेदयिष्यामीति लज्जितमनास्तत्रैव काष्ठैश्चितां विरचय्य तत्र ज्वलनं प्रज्वालय तच्छिरः सह गृहीत्वा यावदुदार्चिषि प्रवेष्टुं प्रवृत्ते, तावत्तेन मस्तकेन निजगदे—भो महापुरुष ! किमर्थमित्थं व्यवसीयते भवता ? । यावदहं शिरोमात्रमेवास्मि सैहिकेयवत्सदा । तद्वृथा मा विषीद; प्रसीद मां राज्ञः समीप- 30
मुपनय इति तद्वचनं निशम्य चमत्कृतचित्तः, प्राणित्ययमिति प्रहृष्टः शूद्रकस्तच्छिरः पटांशुकवेष्टितं विधाय प्रातः सातवाहनमुपानमत् । अपृच्छदथ पृथिवीनाथः—शूद्रक ! किमिदम् ? । सोऽप्यवोचत्—देव ! सोऽयं यस्य क्रन्दितध्वनिर्देवेन रात्रौ शुश्रुवे । इत्युक्त्वा तस्य प्रागुक्तं वृत्तं सकलमावेदयत् । पुना राजा तमेव मस्तकमप्राक्षीद्—भो !

1 Pa नास्थानात् । 2 B स्खलातु । 3 B °द्रहे । 4 C विलसितेन । 5 Pa नास्ति पदद्वयमेतत् । 6 B तत्क्षणं ।

६२

विविधतीर्थकल्पे

कस्त्वं किमर्थं चात्र भवदागमनमिति ? । तेनाभिदधे—महाराज ! भवतः कीर्तिमुभाकर्णिं समाकर्ण्य करुणरुदितव्याजेनात्मानं
 ज्ञापयित्वा त्वामहमुपागमम्, दृष्टश्च भवान्, कृतार्थं मेऽद्य चक्षुषी जाते इति । कां कलां सम्यगवगच्छसि ?—इति
 राज्ञा पृष्ठे, तेनोक्तम्—देव ! गीतकलां वेद्मि । ततो राज्ञ आज्ञया निरवगीतं गीतं गातुं^१ प्रचक्रमे । क्रमेण तद्गान-
 कलया मोहिता सकलापि नृपतिप्रमुखा परिषत् । स च **मायासुर**नामकोऽसुरस्तां मायां निर्माय महीपतेर्महिषीं
 5 महीनीयरूपधेयामपजिहीषुरुपागतो बभूव । न च विदितचरमेतत्कस्यापि । लोकैस्तु शीर्षमात्रदर्शनात्तस्य प्राकृतभाषया
सीपुला इति व्यपदेशः कृतः । तदनु प्रतिदिनं तस्मिन्नतितुंबुरौ मधुरतरं गायति सति श्रुतं तत्स्वरूपं महादेव्या ।
 दासीमुखेन भूषं विज्ञाप्य तच्छीर्षकं स्वान्तिकमानायितम् । प्रत्यहं तमजीगपत् राज्ञी । दिनान्तरे रात्रौ प्रस्तावमासाद्य
 सद्य एवापहरति स्म तां **मायासुरः** । आरोपयामास च घण्टाविलम्बिनामनि स्वविमाने । राज्ञी च करुणं क्रन्दितुमारो-
 मे—हाऽहं केनाप्यपह्रिये ! । अस्ति कोऽपि वीरः । पृथिव्यां यो मां मोचयति । तच्च **खुंदला**भिख्येन वीरेण श्रुत्वा
 10 धावित्वा व्योमन्युत्पत्य च तद्विमानस्य घण्टा पाणिना गाढमधार्यत । ततस्तत्प्राणेनावष्टब्धं विमानं पुरस्तान्न प्राचालीत् ।
 तदनु चिन्तितं **मायासुरेण**—किमर्थं विमानमेतन्न सर्पति ? । यावदद्राक्षीत्तं वीरं हस्तावलम्बितघण्टं ततः^२ खड्गेन
 तद्वस्तमच्छिदत् । पतितः पृथिव्यां वीरः । स चासुरः पुरः प्राचलत् । ततो विदितदेव्यपहारवृत्तान्तः क्षितिकान्तः
 पञ्चाशतमेकोनां वीरानादिक्षत्—यत्पट्टदेव्याः शुद्धिः क्रियताम्, केनेयमपहृतेति । प्रागपि **शूद्रकं** प्रत्यसूयापराः ते प्रोचुः—
 महाराज ! **शूद्रक** एव जानीते अनेनैव 'तच्छीर्षकमानीतं तेनैव' च देवी जह्रे । ततो नृपतिस्तस्मै कुपितः शूलारोपण-
 15 माज्ञापयत् । तदनु देशरीतिवशात्तं रक्तचन्दनानुलिप्ताङ्गं शकटे शाययित्वा, तेन सह गाढं बध्वा, शूलयै यावद्राजपु-
 रुषाश्चेलुस्तावत्पञ्चाशदपि वीरास्सम्भूय **शूद्रक**मवोचन्—भो महावीर ! किमर्थमेवं रण्डेव म्रियते भवान् ! । 'अशुभस्य
 कालहरण'मिति न्यायात् मार्गय नरेन्द्रात्कतिपयदिनावधिम्, शोधय सर्वत्र देव्यपहारिणम्^३, किमकाण्ड एव स्वकीयां
 वीरत्वकीर्तिमपनयसि । तेनोक्तम्—गम्यतां तर्हि उपराजम्, विज्ञाप्यतामेतमर्थं राजा । तैरपि तथाकृते प्रत्यानायितः
शूद्रकः क्षितीन्द्रेण । तेनापि स्वमुखेन विज्ञप्तिः कृता—महाराज ! दीयतामवधियेन विचिनोमि प्रतिदिशं देवीं तदप-
 20 हारिणं च^४ । राज्ञा दिनदशकमवधिर्दत्तः । **शूद्रक**गृहे च सारमेयद्वयमासीत्तत्सहचारि । नृपतिरवददेतद्वर्णयुगलं प्रति-
 भूषायमस्सत्पार्थे मुञ्च, स्वयं पुनर्भवान् देव्युदन्तोपलब्धये हिण्डतां महीमण्डलम् । सोऽप्यादेशः प्रमाणमित्युदीर्यवीरवान्
 प्रतस्थे । भूचक्रशक्तस्तत्कौलेयकद्वन्द्वं शृङ्खलाबद्धं स्वशय्यापादयोरवध्नात् । **शूद्रक**स्तु परितः पर्यव्यमानोऽपि यावत्प्रस्तु-
 तार्थस्य वार्तामात्रमपि कापि नोपलेभे, तावदचिन्तयद्—अहो ! ममेदमपयशः प्रादुरभूद्यदयं स्वामिद्रोही मध्ये भूत्वा देवी-
 मुपाजीहरदिति । न च कापि शुद्धिर्लब्धा तस्यास्तस्मान्मरणमेव मम शरणमिति विमृश्य दारुभिश्चितामरचयत् । ज्वलनं
 25 चाज्वालयद्यावन्मध्ये प्राविशत्तावत्ताभ्यां शुनकाभ्यां देवताधिष्ठिताभ्यां ज्ञातं यदस्मदधिपतिर्निधनं धनायन्नस्तीति । ततो
 दैवतशक्त्या शृङ्खलानि भङ्क्त्वा निर्विलम्बं गतौ तौ तत्र यत्रासीच्छूद्रकरचिता चिता । दशनैः केशानाकृष्य **शूद्रकं** बहि-
 निष्कासयामासतुः । तेनाप्यकस्मात्तौ विलोक्य विस्मितमनसा निजगदे—रे पापीयांसौ ! किमेतत्कृतं भवद्भ्यामशुभवद्-
 भ्याम् । राज्ञो मनसि विश्वासनिरासो भविष्यति, यत्प्रतिभुवावपि तेनात्मना सह नीताविति । भषणाभ्यां बभाषे—धीरो
 भव, अस्मद्वर्षितां दिशमनुसर, सरभसं का चिता त्रवेत्यभिधाय पुरोभूय प्रस्थितौ तेन सार्द्धम् । क्रमात्प्राप्तौ **कोल्ला-**
 30 **पुरम्** । तत्रस्थं **महालक्ष्मी**देव्या भवनं प्रविष्टौ । तत्र **शूद्रक**स्तां देवीमभ्यर्च्य कुशलस्तारासीनखिरात्रमुपावसत् । तदनु
 प्रत्यक्षीभूय भगवती **महालक्ष्मी**स्तमवोचत्—वत्स ! किं मृगयसे ? । **शूद्रके**नोक्तम्—स्वामिनि ! **सातवाहन**मही-
 पालमहिष्याः शुद्धिं वद; कास्ते, केनेयमपहृता ? । श्रीदेव्योदितम्—सर्वान् यक्षराक्षसभूतादिदेवगणान् समील्य तत्प्रवृत्ति-
 महं निवेदयिष्यामि । परं तेषां कृते त्वया बल्युपहारादिप्रगुणीकृत्य धार्यम् । यावच्च ते कणेहत्य बल्याद्युपभुज्य प्रीता
 न भवेयुस्तावत्त्वया विघ्ना रक्षणीयाः । ततः **शूद्रक**स्तेषां देवतानां तर्पणार्थं कुण्डं विरचय्य होममारोमे । मिलिताः

1 B निरवगानगातुं । † एतदन्तर्गताः पङ्क्तयः पतिताः B आदर्शे । 2 एते शब्दा अनुपलभ्याः C प्रतौ । 3 Pa
 परिहारेण । 4 B °पहारिणीं वा ।

प्रतिष्ठानपुराधिपतिसातवाहननृपचरित्रम् ।

६३

सकलदैवतगणाः, स्वां स्वां भुक्तिमभिमुखेन जगृहे । तावत्तद्धोमधूमः प्रसृमरः प्राप तत्स्थानं यत्र **मायासुरोऽभूत्** । तेनापि परिज्ञाततलक्ष्म्यादिदृष्टशूद्रकहोमस्वरूपेण प्रेषितः स्वभ्राता **कोल्लासुर**नामा होमप्रत्यूहकरणाय । समागतश्च वियति **कोल्लासुरः** स्वसेनया समम् । दृष्टश्च दैवतगणैश्चकितं च तैः । ततो भषणौ दिव्यशक्त्या युयुधाते दैतैः सह । क्रमान्मारितौ च तौ दैतैः । ततः **शूद्रकः** स्वयं योद्धुं प्रावृत्तः । क्रमेण दण्डव्यतिरिक्तप्रहरणान्तराभावाद्दण्डेनैव बहून्निधनं नीतवानसुरान् । ततो दक्षिणबाहुं दैत्यास्तस्य^१ चिच्छिदुः । पुनर्वामदोष्णेन दण्डयुद्धमकरोत् । तस्मिन्नपि चिच्छन्ने दक्षिणां-5 ह्रिणोपात्तदण्डो योद्धुं लभः । तत्रापि दैत्यैर्लक्ष्मणे वामपदात्तयष्टिरयुध्यत तमपि क्रमादच्छिदन्नसुराः । ततो दन्तैर्दण्डमादाय युयुधे । ततस्त्वैर्मस्तकमच्छेदि । अथाकण्ठतृप्ता देवगणास्तं **शूद्रकं** भूमिपतितिशिरस्कं दृष्ट्वा-अहो ! अस्मद्भुक्तिदातुर्वरा-कस्यास्य किं जातमिति परितप्य योद्धुं प्रवृत्ताः **कोल्लासुर**ममारयन् । ततः **श्रीदेव्या** अमृतेनाभिषिच्य पुनरनुसंहिताङ्गश्चक्रे **शूद्रकः**, प्रत्युज्जीवितश्च । सारमेयावपि पुनर्जीवितौ । देवी च प्रसन्ना सती तस्मै खड्गरत्नं प्रददौ^२ । अनेन स्वमजय्यो भविष्यसीति च वरं व्यतरत् । ततो महालक्ष्म्यादिदैवतगणैः सह **सातवाहन**देव्याः शुद्ध्यर्थं समग्रमपि 10 भुवनं परिभ्राम्य प्राप्तः **शूद्रको** महार्णवम् । तत्र चैकं वटतरुमुच्चैस्तरं निरीक्ष्य विश्रामार्थमारुरोह । यावत्पश्यति तच्छाखायां लम्बमानमधःशिरसं काष्ठकीलिकाप्रवेशितोर्ध्वपादं पुरुषमेकम् । स च प्रसारितजिह्वोऽन्तर्जलं विचरतो जलचरादीन् भक्षयन् वीक्षितस्तैः । पृष्टश्च **शूद्रकेण**-कस्त्वम्?, किमर्थं चेत्थं लम्बितोऽसि? । तेनोक्तम्-अहं **मायासुर**स्य कनिष्ठो भ्राता स च मदनोन्मदिष्णुर्मदप्रजः । **प्रतिष्ठानाधिपते** **सातवाहन**स्य महिषीं रिरंसुर-पाहरत्सीतामिव दशवदनः । सा च पतिव्रता तन्नेच्छति । तदनु मया प्रोक्तोऽग्रजन्मा-न युज्यते परदारा-15 पहरणं तव ।

विक्रमाक्रान्तविश्वोऽपि परस्त्रीषु रिरंसया । कृत्वा कुलक्षयं प्राप नरकं दशकन्धरः ॥ १ ॥

इत्यादि वाग्निषिद्धः कुद्धो मद्यं **मायासुरोऽस्यां** वटशाखायां टङ्कित्वा मामित्थं व्यडम्बयत् । अहं च प्रसारितरसनः समुद्रान्तः सञ्चरन्तो जलचरादीनभ्यवहरन् प्राणयात्रां करोमि । इति श्रुत्वा **शूद्रकोऽप्यभाषीत्**-अहं तस्यैव महीभृतो भृत्यः **शूद्रक**नामा । तामेव देवीमन्वेष्टुमागतोऽस्मि । तेनोक्तम्-एवं चेत्तर्हि मां मोचयत, यथाहं सह भूत्वा 20 तं दर्शयामि, तां च देवीम् । तेन स्वस्थानं परितो जातुषं दुर्गं कारितमस्ति । तच्च निरन्तरं प्रज्वलदेवास्ति ततस्तदुल्लंघ्य, मध्ये प्रविश्य, तं निपात्य, देवी प्रत्याहर्तव्या-इत्याकर्ण्य **शूद्रक**स्तेन कृपाणेन तत्काष्ठबन्धनानि च्छित्वा तं पुरोधाय, दैवतगणपरिवृतः प्रस्थाय, प्राकारमुल्लंघ्य, तत्स्थानान्तः प्राविशत् । दैवतगणांश्चावलोक्य **मायासुरः** स्वसैन्यं युद्धाय प्रजिघाय । तस्मिन्पञ्चतामस्त्रिते स्वयं योद्धुमुपतस्थे । ततः क्रमेण **शूद्रक**स्तेनासिना तमवधीत् । ततो घण्टावलम्बिविमानमारोप्य देवीं दैवतगणैः सत्रा प्रस्थितः **प्रतिष्ठानं** प्रति । 25

इतश्च दशमं दिनमवधीकृतमागतमवगत्य जगत्पतिध्यातवान्-अहो ! न मम महादेवी, न च **शूद्रक**वीरो, नापि च तौ रसनालिहौ । सर्वं मयैव कुबुद्धिना विनाशितमिति शोचयन् सपरिच्छद एव प्राणत्यागं चिकीर्षुः पुराद्बहि-श्चितामरचयच्चन्दनादिवारुभिः । यावत्क्षणादाशुशुक्ष्णिं क्षेप्यति परिजनश्चितौ तावद्बद्धापक एको देवगणमध्यात्समायासीद्व्यजिज्ञपच्च सप्रश्रयम्-देव ! दिष्ट्या वर्द्धसे महादेव्यागमनेन । तन्निशम्य श्रवणरम्यं नरेश्वरः स्फुरदानन्दकन्दलित-हृदय ऊर्ध्वमवलोक्यन्नालुलोके नभसि दैवतगणं **शूद्रकं** च । अयमपि विमानावदतीर्य राज्ञः पदोऽपतत् ; महादेवी च । 30 अभिनन्दनं सानन्दं मेदिनीन्द्रः **शूद्रकम्**, राज्यार्थं च तस्मै प्रादित । सोत्सवमन्तर्नगरं प्रविश्य श्रुतशूद्रकचारुचरितः समं महिष्या राज्यश्रियमुपबुभुजे महामुजः ।

इत्थंकारं नानाविधानान्यवदानानि **हालक्षिति**पालस्य, कियन्ति नाम व्यावर्णयितुं पार्यते । स्थापिता चानेन **गोदावरी**सरितीरे महालक्ष्मीः । प्रासादे अन्यान्यपि यथाहं दैवतानि निवेशितानि तत्तत्स्थानेषु । राज्यं प्राज्यं चिरं

1 'तस्य' नास्ति Pa । 2 B ददौ ।

६४

विविधतीर्थकल्पे

भुञ्जाने जगतीजानावन्यदा कश्चिद्दारुमारहारकः कस्यचिद्वणिजस्य वीथौ प्रत्यहं चारुणि दारुण्याहृत्य विक्रीणीते स्म ।
 दिनान्तरे च तस्मिन्ननुपेयुषि वणिजा तद्वणिनी पृष्टा—किमर्थं भवद्भ्राताऽद्य नागतो मद्वीथ्याम् ? । तथा बभाणे—श्रेष्ठि-
 श्रेष्ठ ! मत्सौदर्यः स्वर्गिषु सम्प्रति प्रतिवसति । वणिगभाणत्कथमिव ? । साऽवदत्—कङ्कणबन्धादारभ्य विवाहप्रकरणे
 दिनचतुष्टयं नरः स्वर्गिष्विव वसन्तमात्मानं मन्यते । तत्तदुत्सवालोकेनकुतूहलात् । तच्चाकर्ण्य राजाप्यचिन्तयत्—अहो !
 5 अहं किं न स्वर्गिषु वसामि चतुर्षु दिनेष्वनवरतं विवाहोत्सवमय एव स्थाप्यामीति विचार्य चातुर्वर्ण्ये यां यां कन्यां युवतिं वा
 रूपशालिनीं पश्यति शृणोति स्म वा, तां तां सोत्सवं पर्यणेषीत् । एवं च भूयस्यनेहसि गच्छति लोकैश्चिन्तितम्—अहो !
 कथं भाव्यमनपत्यैरेव सर्ववर्णैः स्नेयम् । सर्वकन्यास्तावद्राजैव विबोधा । योषिदभावे च कुतः सन्ततिरिति । एवं विष-
 णेषु लोकेषु विवाहवाटिकानामनि ग्रामे वास्तव्य एको द्विजः पीठजादेवीमाराध्य व्यजिज्ञपद्—भगवति ! कथं
 विवाहकर्मास्मदपत्यानां भावीति ? । देव्योक्तम्—भो वाडव ! त्वद्भवनेऽहमात्मानं कन्यारूपं कृत्वावतरिष्यामि । यदा मां
 10 राजा प्रार्थयते तदाहं तस्मै देया; शेषमहं भलिष्ये । तथैव राजा तां रूपवतीं श्रुत्वा विप्रमयाचत । सोऽपि जगाद—
 दत्ता मया, परं महाराज ! तत्रागत्य मत्कन्योद्बोढव्या । प्रतिपन्नं राज्ञा । गणकदत्ते लम्बे क्रमाद्विवाहाय प्रचलितः ।
 प्राप्तश्च तं ग्रामं श्वसुरकुलं च नृपतिः । देशाचारानुरोधाद्भूवरयोरन्तराले जवनिका दत्ता । अञ्जलिर्युगन्धरीलज्जैर्भृतो
 लग्नवेलायां तिरस्करिणीमपनीय यावदन्योऽन्यस्य शिरसि लाजान् विकिरीतुं प्रवृत्तौ । तदनु किल हस्तलेपो भविष्यतीति
 तावद्राजा तां रौद्ररूपां राक्षसीमिवैक्षिष्ट । ते च लाजाः कठिनपाषाणकर्करूपा राज्ञः शिरसि लगितुं लम्बाः । क्षितिपति-
 15 रपि किमपि^१ वैकृतमिदमिति विभावयन् पलायितस्तावत्सा पृष्ठलग्नाऽश्मशकलानि वर्षन्ती प्राप्ता । ततो नरपतिर्नागहृदं
 प्राविशन्निजजन्मभूमिम् । तत्रैव च निधनमानश इति । अद्यापि सा पीठजादेवी प्रतोल्या बहिरास्ते निजप्रासादस्था ।
 शूद्रकोऽपि क्रमेण कालिकादेव्याऽजारूपं विकृत्य वापीं प्रविष्टया करुणरसितेन विप्रलम्ब्य तन्निष्कासनार्थं प्रविशन् ।
 पतितस्य तस्य कृपाणस्य कूपद्वारे तिर्यक्पतनाच्छिन्नाङ्गः पञ्चतामानश्च । महालक्ष्म्या हि वरं वितरणावसरेऽस्मादेव कौक्षेय-
 कात्तव दिष्टान्तावासिर्भवित्रीत्यादिष्टमासीत् । ततः शक्तिकुमारो राज्येऽभिषिक्तः सातवाहनायनिः । तदनन्तरमद्यापि
 20 राजा न कश्चित्प्रतिष्ठाने प्रविशति वीरक्षेत्रे इति ।

अत्र च यदसम्भाव्यं कचिदूचे तत्र परसमय एव । मन्तव्यो हेतुर्यन्नासंगतवाग्जनो जैनः ॥

इति श्रीप्रतिष्ठानकल्पः, प्रसङ्गतः सातवाहनचरित्रलेशश्च विरचितः श्रीजिनप्रभसूरिभिः ।

चक्रे प्रतिष्ठानकल्पः श्रीजिनप्रभसूरिभिः । सातवाहनभूपस्य कथालेशश्च प्रसङ्गतः ॥

॥ अं० १६६, अ० ९ ॥

1 B 'प्रति' नास्ति । 2 B नास्ति 'किमपि' ।